

SADIQ ELCANLI - 60

Sözün güneyləri çağırır məni

Ömür yolundan səhifələr

Sadiq Elcanlı (İbrahimov Sadiq Qurbanqulu oğlu) 1956-cı il yanvarın 12-də Şabran (Dəvəçi) rayonunun Surra kəndində anadan olub. 1978-ci ildə Azərbaycan Dövlət Universitetinin filologiya fakültəsini bitirib. 1992-ci ildə respublikanın Əməkdar Jurnalisti, 2009-cu ildə Naxçıvan MR Əməkdar İncəsənət Xadimi adına layiq görülüb. 1985-ci ildən Azərbaycan Yazıçılar Birliyinin üzvüdür. “Sirlə səsini soradı” adlı ilk kitabı (povest və hekayələr) 1985-ci ildə çap olunub. 1992-96-cı illərdə “Azərbaycanelefilm” Yaradıcılıq Birliyinin rəhbəri - baş redaktoru işləyib. 1997-ci ildən “Azərbaycan Televiziya və Radio Verilişləri” Qapalı Səhmdar Cəmiyyətində Televiziyanın “Ədəbiyyat və publisistika” baş redaksiyasının baş redaktoru olub. 2006-cı ildən AzTV-də Ədəbi-dram verilişləri baş redaksiyasının baş redaktorudur. “Bəsdir, ağlama”, “Köhnə kədər”, “Qisasa qayıdış” bədii televiziya filmlərinin, ümummilli lider Heydər Əliyevə həsr olunan “Xilaskar”, “Heydər Əliyev və Azərbaycan dili”, “Heydər Əliyev və Naxçıvan”, “Böyük ömrün anları”, “Tikdim ki, izim qala” filmlərinin, “Üç zirvənin fatehi” (M.C.Paşayev), “Mətbuat fədaisi”, (N.İmanquliyev), “Mirzə Cəlil möcüzəsi”, “Naxçıvan: Azadlığın addımları”, “Şərqdə doğan günəş”, “Qarabağ abidələri”, “Qədim yurdun baharı”, “Mif”, “Böyük yolun adamı” (Tofiq Hacıyev), “Ədəbiyyət ünvanı”, “Əbədi zirvə”, “Zərif işığın Zərifəsi” (Zərifə Əliyeva), “Ağ işığın möcüzəsi” (Aida İmanquliyeva), “Həmid Araslı həqiqəti”, “Tarixin yollarında” (Vəli Əliyev), “Bir ömrün xatirəsi” (Nəsir Məmmədov), “Sirlə salnamələr”, bütövlükdə əllidən artıq sənədli telefilmin ssenari müəllifidir.

“Sadiq Elcanlı ədəbiyyatımızda yeni bir yol başladıb. Bu, nəsrdə mifik-fantastik istiqamətdir... Mənə belə gəlir ki, Sadiq Elcanlının, xüsusilə, “Qanlı quzğun meydanı”, “Yaddaş yarası” romanları gələcəyin əsərləridir. (f.e.d. prof Nizaməddin Şəmsizadənin “Milli yaddaşa qayıdış” məqaləsindən).


“Sadiq Elcanlı birinci növbədə yazıçıdır, istedadlı yazıçıdır, böyük yazıçıdır, vətəndaş yazıçıdır” (Akademik Tofiq Hacıyev)

Sadiq Elcanlı 1977-ci ildən başlayaraq müxtəlif qəzet və jurnallarda bədii, ədəbi-tənqidi və publisistik əsərləri çap etdirir, ardıcıl jurnalist fəaliyyəti ilə məşğul olur. “Sirlə səsini soradı” (1985), “Əbədi sevginin xatirələri” (1987), “Yaddaş yarası” (1991), “Qanlı quzğun meydanı” (1994), “Mənim mövqeyim” (1999), “Sükutun sonu” (2003), “Zülmət” (2014) və başqa nəsr, publisistika kitablarının müəllifidir. Milli televiziyanın “Vətən”, “Vətəndaş”, “Azərbaycan dili”, “Molla Nəsrəddin”, “Şam işığında”, “Araz”, “Poeziya”, “Sənətkar ömrü”, “Klassik irsimizdən” və başqa çoxsaylı daimi verilişlərinin yaradıcısı və ssenari müəllifi olub. Əsərləri ərəb, rus, ingilis, bolqar və s. dillərə tərcümə olunub. Ailəlidir, iki övladı var.

Bir ömrün monoloqu

Hər dəfə kitablarıma, xüsusilə povest və romanlarıma gəlib çatan yolları düşündə uzaq bir məktəb heyətində çiçəkləyən meşməşi ağacları düşür yadıma...

Bir də qərrib durna qatarı kimi nigaran, yorğun bir səs gəlir qulağıma: “A bala, belə zülm olmaz, dur yat, gözlərin tökülər...” Sübh namazına duran anam eyvandaqı balaca mizinin arxasında hələ də yazı yazdığımından qeyzlənmişdi, bütün gecəni yazdığım qalacaq-qalacaq yazılara baxa-baxa demişdi bu sözləri.



Sonra ağappaq işıq selində qapqara gözləri tökülə-tökülə aylar, illər keçib getdi.

Kimya-biologiya təmayüllü məktəbi bitirib Bakı Dövlət Universitetinin Filologiya fakültəsinə daxil oldum. Ötən əsrin 70-ci illərində “Ədəbiyyat və incəsənət” qəzetində ilk hekayəmin dərc olunduğu günün meşməşi çiçəkləri kimi ağappaq sevinci qalib yadımda...

Günlərin bir günü “Yazıçı” nəşriyyatında “Sirlə səsini soradı” adlı ilk kitabım çap olundu. Sonra Azərbaycan Yazıçılar İttifaqının üzvlüyünə qəbul olundum. Sonra qalın jurnallarda hekayələrim, povestlərim, romanlarım işıq üzü gördü. “Bəsdir ağlama” adlı bədii filmim, onlarla sənədli filmim çəkildi. Sonra “Ədəbi sevginin xatirələri”, “Yaddaş yarası”, “Qanlı Quzğun meydanı”, “Mənim mövqeyim”, “Sükutun sonu”, “Zülmət” və başqa kitablarım çap olundu, haqqımda məqalələr, diplom işləri, dissertasiyalar yazıldı...

Uzaq bir məktəb heyətində, meşməşi ağaclarının ağappaq çiçək işığında ədəbi taleyimin ilk cümləsini yazdığım gündən sənətin seyrinə, tilsiminə düşdüm. Ürəyimdən xəbərsiz heç nə yazmadım. Hərdən mənə elə gəlir ki, bütün romanlarım, povestlərim, hekayələrim qəlbimdə, ruhumun çöllərində məndən xəbərsiz yaşayan qərrib xatirələrimdir. Bəzən durna qatarı kimi itkin düşən o qərrib xatirələr sirlə bir səsle zaman-zaman çağırır, əzəblə yollarla çəkib aparıb məni. Və gedib sözün əbədi sahillərində əbədi bir an xoşbəxt olmuşam. Hər dəfə qəzetlərdə, jurnallarda əsərlərim ürəyimcə çap olunanda, kitablarımın ilk nüsxəsini görəndə sevinmişəm - qızım Günelin, oğlum Qurbanın, nəvələrim Hüseynin, Qalibin dünyaya gəlişinə sevindiyim kimi...

Mən nədən, necə, nə üçün yazıram? Bu mənim üçün dünyanın ən çətin sualıdır. Həmişə kütləvi düşüncə bazarından, kütlə bozluğundan xalqa tərəf qaçmısam. Çünki Ziqmund Freyd demişkən, “Kütlə üzüyola heyvan sürüsünü, çobansız yaşaya bilməyən sürünü xatırladır”. Mən həmişə illüziyanın həqiqəti, irreal şüurun real gerçəkliyi sıxışdırdığı kütləyə doğru yox, xalqa, xalqın xilaskar fitritarixi gücünə, etnogenetik yaddaş enerjisinə, ümummilli ruhun, insanın və xalqın qələbəsinə doğru getmişəm. Məsələn, Sovet dövründə, adətən, insan, xalq ədəbiyyatı yox, toplus, kütlə ədəbiyyatı yaratmaq mexanizmi işləyirdi, partiya maşınının “təkəriyi” və “vintciyi” hesab olunan ədəbiyyat çox halda xalqın kütləyə, işlək, sərfəli sosial sürüyə döndərilməsinə xidmət edirdi. Və bu yerdə düşünürəm ki, yazıçı qələmi gizli nüvə enerjisi kimidir; o, insanın, xalqın, bütövlükdə bəşəriyyətin xeyrinə də, zərərinə də işləyə bilər. Məncə əsl ədəbiyyat insanda insan, kütlədə xalq, xalqda millət oyatmalıdır.

Əsər yazmaq yayın məhşər istisində

ürəyi yanan adamın buz kimi bulaq suyundan içməsinə bənzəyir; bulağı içib qurtarmaq hələ heç kimə nəsib olmayıb...

Ədəbi yolum işığa heyrətdən, o heyretin yazdırdığı ilk cümlədən başladı: “Yaz elə həvəsle, həsrətlə gəlmişdi ki, ağaclar əcəl yuxusundan oyanıb, heyretlə ağappaq gözlərini açmışdı”. Və əlli yaşıma “Zülmət” adlı mifoloji-fantastik romanla, 60 yaşıma 20-dən artıq əsəri birləşdirən “Yeni hekayələr” silsiləsiylə qarşıladım. Əslində “Zülmət” romanı da işıq haqqındadır, daha doğrusu, işığın ölməsi haqqında; insanlıq adlı uzun yolun əvvəlində başlayan sonuna güzgülü tutmuşam...

Ədəbiyyat təsəllidir, əbədi xoşbəxtlik ilğimidir... dünyanın bütün yolları işıqdan zülmətə doğru gedir...

Bağımda əkdiyim, illər boyu nazını çəkdiyim ağacları ən yaxın dostlarım kimi hiss edirəm. Yazda ilahi bir eşqlə gül açan ağacların sevdalı gülüşlərini, bəzən qəfil qəhqəhələrini dinləməkdən, payızda bar-bəhərə hamilə ağaclarla könlü söhbətinə qoşulmaqdan gözəl nə ola bilər!...

Hər ağacın öz səsi, sözü, öz dünyası var... Bu, badam ağacıdır, ən tez açan və ən gec solan çiçəkləri şahənədir; bu, alça ağacıdır, bir az gec, avqustun axırlarında yetişir, dadından doymaq olmur; bu, əzgil ağacıdır, elə bil böyüməkdən qorxur, xəsisliklə boy atır, dəmir kimi möhkəm, iradəlidir; bu qızılgülləri oğlum Qurban əkib, qışda, qar yağanda da cənnət ətirli sehirli, ovsunlu güllər açır...

Bəzi əsərlərim, etiraf edim ki, ağaclardan, onların sirri-xuda dediklərindən başlayıb. Məsələn, 25 il əvvəl “Azərbaycan” jurnalında çap olunan “Yaddaş yarası” romanımın ilk cümləsini Şabranda, dədə kəndim Surranın kəklikotu məskəni olan Daşlı dərəsində tənha bir qərrib ağacı pıçıldayıb mənə. “Susqun səsini soyuğu” adlı hekayəm ömrünün yaz fəslində, cavan çağında quruyan qəm qalası şabalıd ağacının danışdıqlarıdı, kədər kəməndi xatirələridi...

Uzaq dumanlar şəhəri Londondan, yaxın günəş paytaxtı Təbrizdən, əbədi ulduzlar şəhəri İstanbula dənizə keçdim. Şimal dənizinin sahilində, Norveçin Abergin şəhərində qədim Qobustandan gələnlərin ədəbiyyatə dönmə səsələrini eşitdim, Dəmir Qapı Dərbənddə, Oğuz, Hun qapılarında 1300 il əvvəlində Dədə Qorqud xatirələriylə əl tutub görüşdüm... Borçalıda, Qarayazı ellərində Aşıq Hüseyn Saraclının, Aşıq Əhməd Sadaxlının səs-söz seyrinə düşdüm. Qarabağda Boyat, Koroğlu, Şahbulaq, Əskəran, Şuşa qalalarının qonağı oldum. Böyük yazılardan, xüsusilə, romanlardan yorulanda 1600 yaşlı xatirələr qalası Çıraqqalaya pənah gətirdim; bu qalayla üz-üzə, gözgözü, ürək-ürəyə ruhum dincəldi... Naxçıvanın ulu tarix yollarında dönə-dönə dolandım; bu müqəddəs məkanın şərəfli dünəni, uğurlu bu günün haqqında çəkilən 16 sənədli filmi ssenari müəllifi oldum. O filmlərin sonuncusu - “Şərqdə doğan günəş” filminin əvvəlində Naxçıvanın - Nuhçıxanın ilahi göndərişli tanrısal tarixinə heyrətləndim...

Əsərlərimi ömrümün zirvə həqiqətləri kimi yaşadım. “Əbədi sevginin xatirələri” romanında Adəm övladının həyat eşqinə, sonsuz sevgisinə sevindim, “Yaddaş yarası” romanında yurd yerinin yaralı yaddaş yollarından keçdim, “Qanlı Quzğun meydanı” romanında Oğuzun tarix meydanlarında dərdlə dola-dola düşündüm, “Zülmət” romanında balaca işığın ölümünə heyrətləndim... Və “Gedərgəlməz” adlı təzə romanımda qalalı qəlbini quzey qarları üşüdür, Sözün güneyləri çağırır məni...